

आकाषवाणी जयपुर-अजमेर
प्रादेशिक समाचार

दिनांक: 16.07.2025

समय : 18.30 पीएम

- केन्द्रीय मंत्रिमण्डल ने **प्रधानमंत्री धन-धान्य कृषि योजना** को मंजूरी दी-ये 100 जिलों को कवर करेगी।
- केन्द्रीय गृह और सहकारिता मंत्री अमित शाह कल जयपुर आयेंगे- दादिया गांव में सहकार और रोजगार उत्सव का उद्घाटन करेंगे।
- सामाजिक न्याय और अधिकारिता राज्य मंत्री रामदास अठावले ने कहा-एनडीए सरकार समानता के साथ देश के हर व्यक्ति को न्याय देने का प्रयास कर रही है।
- प्रदेश में मतदाता सूचियों को अपडेट करने के लिए **विशेष गहन पुनरीक्षण अभियान** चलाया जाएगा।

000

केन्द्र सरकार ने **प्रधानमंत्री धन-धान्य कृषि योजना** शुरू करने का फैसला लिया है। इसके साथ ही एनटीपीसी-रिन्यूएबल एनर्जी लिमिटेड में 20 हजार करोड़ रुपये के निवेश की योजना को मंजूरी दी है। एनएलसी इण्डिया लिमिटेड को 7 हजार करोड़ रुपये का सहयोग देने का निर्णय लिया गया है। प्रधानमंत्री नरेन्द्र मोदी की अध्यक्षता में हुई कैबिनेट की बैठक आज कई अहम फैसले लिये गये। केन्द्रीय मंत्री अश्विनी वैष्णव ने मीडिया को जानकारी देते हुए बताया कि पीएम धन धान्य योजना पर 24 हजार करोड़ रुपये खर्च किये जायेंगे। इस वित्तीय वर्ष से शुरू होने वाली इस योजना को 6 साल के लिए लागू किया जाएगा। इनमें 11 मंत्रालयों की 36 योजनाओं को शामिल किया जाएगा। ये योजना 100 जिलों को कवर करेगी।

.....

श्री वैष्णव ने बताया कि भारत स्वच्छ ऊर्जा के क्षेत्र में तेजी से काम कर रहा है। देश ने स्वच्छ ऊर्जा क्षमता का 50 फीसदी लक्ष्य से पांच साल पहले ही हासिल कर लिया है। केन्द्रीय मंत्रिमण्डल ने अन्तर्राष्ट्रीय अंतरिक्ष स्टेशन से ग्रुप कैप्टन शुभांशु शुक्ला की वापसी पर एक प्रस्ताव पारित किया। शुभांशु का आईएसएस पर 18 दिनों का ऐतिहासिक मिशन पूरा करना भारत के अंतरिक्ष कार्यक्रम के लिए एक नया अध्याय है।

000

संसद का मॉनसून सत्र 21 जुलाई से शुरू होने जा रहा है। सत्र 21 अगस्त तक चलेगा। इस दौरान केन्द्र सरकार की ओर से कई महत्वपूर्ण विधेयक पेश किये जा सकते हैं। इनमें जी.एस.टी. संशोधन विधेयक 2025 और कराधान कानून संशोधन विधेयक 2025 भी शामिल है।

लोकसभा सचिवालय के अनुसार केन्द्र सरकार जन विश्वास संशोधन विधेयक, भारतीय प्रबन्ध संस्थान संशोधन विधेयक, भू-धरोहर स्थल और भू-अवशेष संरक्षण और रख-रखाव विधेयक, राष्ट्रीय खेल प्रशासन विधेयक सहित आठ विधेयक सदन में प्रस्तुत करने की योजना बना रही है। संसद सत्र शुरू होने से पहले 20 जुलाई को सर्वदलीय बैठक बुलाई जाएगी।

000

केन्द्रीय गृह और सहकारिता मंत्री अमित शाह का कल जयपुर दौरे का कार्यक्रम है। श्री शाह कल दादिया गांव में सहकार और रोजगार उत्सव का उद्घाटन करेंगे। श्री शाह इस अवसर पर सरकारी नौकरियां पाने वाले 8 हजार नवचयनित अभ्यर्थियों को नियुक्ति पत्र भी सौंपेंगे। श्री शाह 100 नये पुलिस वाहनों को थसंह वर्गिभी करेंगे। वे श्री अन्न के प्रोत्साहन के लिये 64 मिलेट आउटलैट्स का लोकार्पण करेंगे। इसके साथ दुग्ध सहकारी समितियों को 2300 से ज्यादा डपबतव |ज्ड वितरित करेंगे। मुख्यमंत्री भजन लाल शर्मा भी इस कार्यक्रम में मौजूद रहेंगे। सहकारिता मंत्री गौतम कुमार दक ने आज सभा स्थल दादिया पहुंचकर केन्द्रीय सहकारिता मंत्री की उपस्थिति में आयोजित होने वाले सहकार और रोजगार उत्सव की तैयारियों का जायजा लिया। इस दौरान प्रदेश भाजपा अध्यक्ष मदन राठौड़ और सांसद मंजू शर्मा भी मौजूद रहे। सम्मेलन पर और ब्यौरा दे रहे हैं।

000

भारतीय खाद्य सुरक्षा और मानक प्राधिकरण के मुख्य कार्यकारी अधिकारी जी. कमलावर्द्धन ने राजस्थान में मिलावट रोकथाम और खाद्य सुरक्षा को लेकर सैम्पलिंग कार्यवाही की सराहना की है। श्री कमलावर्द्धन आज जयपुर में प्रदेश में किये जा रहे खाद्य सुरक्षा कार्यों की समीक्षा बैठक में बोल रहे थे। उन्होंने कहा कि राजस्थान में मिलावट के खिलाफ चलाये जा रहे अभियान से आम लोगों में जागरूकता बढ़ी है और इसकी प्रभावी रोकथाम हो रही है। एफ.एस.एस.ए.आई के सीईओ ने कहा कि दैनिक खाद्य पदार्थों में शामिल दूध, घी, पनीर और मसालों के सैम्पल नियमित रूप से लिये जाने चाहिए। उन्होंने कहा कि सैम्पलिंग के बाद संबंधित मामलों को जल्द निस्तारित किया जाना चाहिए। उन्होंने फूड सेफ्टी ऑफिसर्स के खाली पदों को भी भरने के निर्देश दिये।

000

केन्द्रीय सामाजिक न्याय और अधिकारिता राज्य मंत्री रामदास अठावले ने कहा है कि एनडीए सरकार एकता और समानता के साथ देश के हर व्यक्ति को न्याय देने का प्रयास कर रही है। श्री अठावले ने आज जयपुर में एक प्रेस वार्ता में केन्द्र सरकार की उपलब्धियां गिनाईं। उन्होंने कहा कि सरकार वंचित और कमजोर तबके के बच्चों की शिक्षा पर विशेष ध्यान दे रही है। केन्द्रीय मंत्री ने मुम्बई में भाषा के नाम पर किये जा रहे दुर्व्यवहार का विरोध करते हुए कहा कि इस पर राजनीति नहीं होनी चाहिए। श्री अठावले ने कहा कि संविधान लोकतंत्र की सबसे बड़ी ताकत है। उन्होंने कांग्रेस पर संविधान के नाम पर झूठी राजनीति करने का आरोप लगाया। उन्होंने कहा कि कांग्रेस संविधान दिखाकर समाज में फूट डालने का प्रयास कर रही है।

000

प्रदेश में मतदाता सूचियों को अपडेट करने के विशेष गहन पुनरीक्षण अभियान चलाया जाएगा। इसमें बीएलओ घर-घर जाकर मतदाता सूचियों के संशोधन का काम करेंगे। मुख्य चुनाव अधिकारी नवीन महाजन ने आज जयपुर में आयोजित राज्य स्तरीय विशेष गहन पुनरीक्षण प्रशिक्षण कार्यक्रम में ये जानकारी दी। उन्होंने बताया कि इससे पहले साल 2002 में वोटरलिस्ट रिवीजन का काम हुआ था। इसके लिए प्रदेश के 41 जिलों के 43 मास्टर ट्रेनर्स को प्रशिक्षण दिया जा रहा है जो जिलों में जाकर बीएलओ और सुपरवाइजर्स को इस काम के लिए ट्रेनिंग देंगे। श्री महाजन ने बताया कि मास्टर ट्रेनर्स के द्वारा प्रशिक्षित बीएलओ राज्य के पांच करोड़ 75 लाख मतदाताओं के घर पहुंचकर उनसे गणना प्रारूप भरवायेंगे और मतदाता सूचियों में संशोधन का काम करेंगे।

000

मौसम विभाग ने आज जयपुर और बीकानेर संभाग में कुछ स्थानों पर भारी बारिश की संभावना जताई है। वहीं कोटा संभाग में कल कहीं-कहीं तेज बारिश हो सकती है। प्रदेश के पूर्वी और पश्चिमी हिस्सों में कल से भारी बरसात की गतिविधियों में कमी आने की संभावना है, हालांकि हल्की से मध्यम बरसात का सिलसिला बना रह

सकता है। इस बीच बीते चौबीस घंटों में प्रदेश में सबसे ज्यादा 8 सेंटीमीटर बारिश श्रीगंगानगर के श्री विजय नगर में हुई। बांसवाडा, डूंगरपुर, अलवर, चित्तौड़गढ़, कोटा, भरतपुर, अजमेर, बाड़मेर, जालौर, बीकानेर और हनुमानगढ़ में भी गरज के साथ हल्की से मध्यम बरसात दर्ज हुई।

000

लोकसभा अध्यक्ष ओम बिरला ने आज कोटा में भारी बरसात से प्रभावित इलाकों को जायजा लिया। इसके साथ ही वर्षाजनित हादसों का शिकार हुए लोगों के परिजनों से मुलाकात की। उधर करौली-धौलपुर सांसद भजन लाल जाटव ने करौली में बैठक की। उन्होंने अधिकारियों को जलभराव वाले स्थानों को चिन्हित कर किसी भी प्रकार की आपदा से निपटने के लिए कंटीजेंसी प्लान बनाने के निर्देश दिये।

000

मॉनसून के दौरान साफ-सफाई रखने और मौसमी बीमारी से जुड़ी चुनौतियों से निपटने के लिए कोटपूतली-बहरोड़ में विभिन्न जागरूकता गतिविधियों का आयोजन किया जा रहा है। **सफाई अपनाओ-बीमारी भगाओ अभियान** के तहत आज पावटा क्षेत्र में साफ-सफाई की गई। इस दौरान जलाशयों के आसपास के क्षेत्र को भी साफ किया गया।

000

केंद्रीय माध्यमिक शिक्षा बोर्ड-सीबीएसई ने स्कूलों में तेल बोर्ड स्थापित करने के निर्देश दिये हैं। विद्यार्थियों में स्वस्थ जीवनशैली को बढ़ावा देने के लिए ये पहल की गई है। सी बी एस ई ने इस संबंध में सभी स्कूल प्रमुखों को पत्र लिखा है। इसमें स्कूलों में स्वस्थ भोजन और शारीरिक गतिविधियों को बढ़ावा देने को कहा गया है। बोर्ड ने विद्यार्थियों को सीढ़ियों का उपयोग करने, छोटे व्यायाम अवकाश आयोजित करने और पैदल चलने के मार्गों को सुगम बनाने के लिए भी कहा है। वैश्विक रोग भार-जीबीडी 2021 मोटापा पूर्वानुमान अध्ययन के अनुसार भारत में अधिक वजन और मोटापे से पीड़ित वयस्कों की संख्या 18 करोड़ थी। जिसके 2050 तक 45 करोड़ होने का अनुमान है।

000